

Tíðindi til føroyingar uttanlanda stuðla av tí føroysku sjómanskirkjuni.

---

### **Norski oljugrunnurin vrakar feløg, ið fáast við kol**

Norski oljugrunnurin, ið eigur 860 miljardir dollarar, hevur almannakunngjørt ein lista við 52 vrakaðum námum og orkufeløgum, sum grunnurin ikki vil gera íløgur í, vegna kolavirksemi teirra.

Tað skrivar bretska blaðið The Independent.

Norska stjórnin boðaði í februar frá nýggjum herdum treytum fyri, hvønn norski oljugrunnurin kann gera íløgur í. Harímillum er ein treyt, ið útilokar feløg, ið hava meira enn 30 prosent av sínum virksemi ella umsetningi í koli, og tað er also hesum markinum tey 52 feløgini eru fallin fyri.

Útihýsingin av feløgnum hevur eitt samlað virði av 19 mia. norskum kr., svarandi til 15,2 mia. í okkara peningi, men kann í framtíðini, sambært metingunum hjá grunninum, útiloka útivið 120 feløg og bera í sær íløgubroytingar fyri tilsamans 55 mia. norskar kr.

"Vit hyggja at framtíðarættanunum hjá feløgnum upp á eitt til trý ár, og tað kann verða avgerandi fyri, um feløgini verða ekskluderað ella ei. Hevur eitt felag ætlanir um at fara niðurum 30 pst.-markið, kunnu íløgurnar halda fram," sigur Marthe Skaar, talskvinna fyri norska oljugrunnin, við The Independent.

Grunnurin hevur viðhvørt havt trupulleikar við at útvega neyðugar upplýsingar um feløgini. Fyri at vera vís í at lúka nýggju treytirnar, hava tey tí verið nógv bundin av øðrum keldum.

Kelda: shippingwatch.dk  
Antares.fo

---

### **Nýggjar reglur fyri, hvussu bingjur skulu vigast**

1. juli koma nýggjar reglur fyri ásetan av vektini á pakkaðum bingjum í gildi. Danska Sjöferðslustýrið hevur í samstarvi við fleiri vinnufelagsskapir gjørt trýggjar stuttar vegleiðingar um, hvussu vektin skal ásetast.

"Vegleiðingarnar eru gjørdar í einum sera konstruktivum samstarvi, sum hevur gjørt tað møgult at sameina ymsu áhugamálini á landi og á sjógv. Eg vóni, at vegleiðingarnar fara at hjálpa serliga fyrirkunnum á landi at seta nýggju reglurnar í verk í sínum arbeiði."

Soleiðis sigur Steen Nielsen, ráðgevi hjá Sjøfartsstyrelsen, sum samstundis leggur dent á, at ásetanin av vektini er umráðandi í royndini at økja um alheims trygdina í sambandi við sjóflutning av bingjum. Vónin er, at hetta fer at meðvirka til at fyrirbygja óhappum, sum tildømis elvdi til skipbrotið hjá bingjuskipinum MOL COMFORT.

Reglurnar eru galdandi fyri skip, ið byrja altjóða túr eftir 1. juli 2016. Tær trýggir stuttu vegleiðingarnar lýsa, hvussu reglurnar kunnu fremjast.

Pakkaðu bingjurnar kunnu annaðhvørt vigast, ella einstøku eindirnar í bingjunum kunnu vigast og leggjast saman við eginvektini á bingjuni.  
Antares.fo

---

### **Donald Trump vil ikki vera forseti**

18.04.2016 - 08:57

"Donald Trump vil als ikki vera forseti." Tað sigur Stephanie Cegielski, ein fyrrverandi samskiftisleiðari, ið hevur arbeitt við at samla pengar inn til valstríðið hjá Trump.

"Einasta orsøkin til at hann heldur á við at stríðast fyri at gerast forsetavalevni, er hansara sjálgleði," sigur hon.

Í einum opnum brævi til stuðlarnar hjá Trump greiðir Cegielski frá, hvørjar ætlanir hon sær fyri sær, at Trump hevur við valstríðnum.

“Sjálvt ikki Donald Trump sjálvur trúði uppá, at hann fór at koma so langt. Tað mest óhugnaliga við tí er, at hann vildi ikki vera forseti,” skrivar hon í brævinum.

“Hann var ikki fyrireikaður og klárur at fara allan vegin í Hvítu Húsini, men hansara sjálvgleði hevur síðani yvirtikið forarasetrið, og nú hevur valstríðið alt at siga,” sigur hon.

Sambært Stephanie Cegielski var málið hjá Donald Trump at enda sum nummar tvey í kappingini um at gerast republikanskt forsetavalevni.

Fyribils hava stuðlarnir hjá Donald Trump ikki vilja gjørt viðmerkingar til skrivið hjá Stephanie Cegielski.

Nordlysid.fo

---

### **Nógvur smáur svartkjaftur í føroyskum øki**

18.04.2016 - 16:41

Magnus Heinason er júst liðugur við svartkjaftakanningar sunnan fyri Føroyar, og fyribilsúrslitini vísa, at sera nógv av smáum svartkjafti stendur í føroyskum øki. Hetta er mest sum alt óbúgvinn fiskur, meðan tann búni svartkjafturin, ið hevur gýtt longri suðuri, enn ikki var komin norður í føroyskt øki. Serliga nógv av tvey og trý ára gomlum svartkjafti var at síggja í ár, hetta eru 2014 og 2013 árgangirnir. Hetta er óbúgvinn fiskur, sum er umleið 22-23 cm til longdar og vigar knapt 80 g í miðal. Eisini í fjør var nógv av smáum svartkjafti at síggja, so er bert at vóna, at hesir árgangirnir koma fyri seg.

Kanningin er skipað sum altjóða felagskanning undir ICES, har Føroyar luttaka saman við Noregi, Írlandi og Hollandi. Hini skipini hava kannað gýtingarøkini longri suðuri. Samlaða nøgdin av svartkjafti, har tøluni frá øllum rannsóknarskipunum eru við, verður roknað á fundi í Bergen 26-28 apríl.

Nordlysid.fo

---

### **TB og Skála hava søguliga stórar trupulleikar**

18.04.2016 - 18:27

Tá talan er um at skjóta mál.

TB og Skála hava fyrstu seks umførini verið syndarlig til at skora mál. Bara tvær ferðir hava tey skorað mál. Søguliga sæð er hetta sjáldsama vánaligt. Tí aftur til 1975, tá FaroeSoccer byrjar at skráseta hvørt umfar sær, so eru bara seks lið, sum áður hava skorað so fá mál eftir 6 umførum. Felags fyri tey øll var, at tey endaðu millum tvey tey aftastu. So skulu hagtølini halda, so flyta hesi bæði liðini niður í ár. Men tey kunnu tó ugga seg við, at B68 bara hevur skorað eitt mál meir og trý mál fyrstu seks umførini er eisini millum søguliga fá mál.

Vánaligastu hagtølini viðv. at skora mál fyrstu seks umførini:

2016: TB og Skála	2 mál fyrstu 6 umførini, enda nr. ?
2012: FC Suðuroy	0 mál, endaðu nr. 10 av 10 liðum
2003: Skála	1 mál, endaðu nr. 9 av 10 liðum
1997: B71	2 mál, endaðu nr. 10 av 10 liðum
1989: LÍF	1 mál, endaðu nr. 10 av 10 liðum
1988: TB	1 mál, endaðu nr. 9 av 10 liðum
1985: ÍF	1 mál, endaðu nr. 8 av 8 liðum

Nordlysid.fo

---

### **Norðingur siglir inn við 1.900 tonsum av svartkjafti**

Norðingur fór í kvøld at sigla inn av svartkjaftafeltinum sunnanfyri, teir hava 1.900 tons inni.

Norðingur fer á Klaksvík, har teir verða seint í nátt, har koma teir at liggja til týsdagin, tá sleppa teir frammat at landa hjá Havsbrún, Í lýtuni landar Tróndur í Gøtu til Havsbrún.

Nógv skip eru sunnanfyri, fiskiskapurin er góður og støddin á svartkjaftinum er eisini góð - liggur millum 150 og 160 gramm.

Fagrabergr, sum hevur landað 3.000 tons í Máløyr loysti aftur í kvøld.

Jn.fo

---

### **Føroyar sum margmentað Sharialand**

- Søren Espersen vitjar Havnar Framburðsfelag

Føroyar sum margmentað Sharialand

Danmark er ávegis til at missa síni norðurlendsku eyðkenni og hefur risa avbjóðingar av teimum muslimsku parallelsamfeløgnum, har harðskapur og kvinnukúgan er gerandiskostur.

Tað er líkt til, at útflendingamál og harvið eisini flóttafólkamál verða yvirtikin í ár, men enn hava vit onga integratiósslóg og neyðuga tilbúgving á økinum til flóttafólk

Til at lýsa fyri teimum, sum hava áhuga í at vita, hvørjar veruligar avbjóðingar eru á útflendingaøkinum, vitjar Søren Espersen, MF fyri Dansk Folkeparti og formaður í Fólkatingsins uttanríkispolitisku nevnd, Føroyar týsdagin og mikudagin hesa vikuna.

Týskvøldið 19. apríl kl. 20.00 verður hann við á fundi hjá fólkaflaksáhugaðum, sum Havnar Framburðsfelag skipar fyri í Bládýpi.

Søren Espersen heldur eisini almennan fyrilestur á gamla Reinsarínum í Havn mikukvøldið 20. apríl kl. 19.30, har øll eru vælkomín. Tiltakið á Reinsarínum kostar Kr 100,-

Havnar Framburðsfelag

Jn.fo

---

### **Russari, staddur suður móti markinum, misti ein mann**

Mrcc skrivar:

Um 1730 tíðina fekk MRCC Tórshavn boð ígjøgnum Norðborg, at russarin Lazurnyy hevði mist ein mann. Lazurnyy var tá staddur suður móti markinum. Nakað seinni fekk MRCC Tórshavn samband við Lazurnyy, sum upplýsti, at teir høvdu leitað umborð, men funnu ikki mannin.

Norðborg og onnur skip á leiðini byrjaðu at leita. Líkindini vóru vánalig, einar 20 m/s og aldan góðar 7 metrar, men sýnið var hampuligt. Norðborg samskipaði leitingina og sendi Mayday Relay á VHF-inum fyri Tórshavnradio.

Tyrlan var boðsend og kom á staðið 1855 og leitaði saman við skipunum. Brimil varð eisini boðsendur, og setti kósina suðureftir. Men hann náddi ikki at koma á staðið, meðan tað enn var ljóst.

Skipini, sum leitaðu vóru Norðborg, Ísleifur, Jupiter, Christian í Grótinum, Lazurnyy og Næraberg.

Hóast skipini og tyrlan gjørdu eitt megnar arbeiðið við at leita eftir mista manninum í hesum líkindum, varð einki funnið. Leitað var til tað bleiv myrkt.

Jn.fo

---

Danjal av Rana 18.04.2016 (12:23)

### **Treytaða fongsulsrevsing fyri grovt fíggjarsvik**

Í háltannað ár snýtti 34 ára gamli maðurin arbeiðsgevara sín. Í dag var hann dømdur eitt árs treytaða fongsulsrevsing fyri fíggjarsvik, umframt at hann skal rinda arbeiðsgevaranum 600.000 krónur í endurgjaldi.

Ákærði greiddi frá, hvussu hann í háltannað ár hevði misnýtt atgongd sína til tippingskipanina. Hann greiddi frá, at tað byrjaði í smáum, men seinastu tíðina hevði hann skrásett eini 5, 10 vedingarseðlar, men at hann ikki rindaði fyri meiri enn tann eina. Tó so, um hann vann, avheintaði hann sjálvandi vinningin.

Tó at handilin hevði eina leiðreglu um, at ein ikki skuldi skráseta sínar egnu vedingarseðlar, var tað eingin sum hevði yvirliit. Hann kundi tí ótarnaður skráseta seðlar bæði áðrenn og aftan á upplatingar- og afturlatingartíð.

Hann veit ikki, hvussu nógv hann á hendan hátt hevur stolið frá sínum arbeiðsgevara, ei heldur, hvussu nógv hann hevur vunnið, men heldur sjálvur, at tær 600.000 krónurnar, sum ákærvaldið hevur lagt til grund í ákæruni, eru á góðari leið.

Maðurin játtaði seg beinanvegin sekan, tá hann var ákærdur fyri málið fyri hálvum øðrum ári síðani og hevur hjálpt lögregluna í kanningararbeiðinum. Longu í fjør kom maðurin ásamt við arbeiðsgevaran at rinda pengarnar aftur. Alt hetta metti verjin átti at talan manninum til fyrimuns, ikki minst, at tað hevði tikið so langa tíð hjá ákærvaldinum at koma í rættin við málinum.

Dómarin var samdur við verjanum og valdi, hóast hann legði dent á, at talan var um eitt álvarsamt lógarbrot, at gera dómín hjá mannum treytaðan. Hann vísti á, at maðurin beinanvegin játtaði seg sekan, at hann hevur játtað at rinda peningin aftur og at hann annars er órevsaður.

Maðurin fekk tí eitt árs treytaðan dóm við eini royndartíð í tvey ár. Í royndartíðini skal hann eisini gera 200 tímar av óløntari samfelagstænastu innan eitt ár. Maðurin skal rinda arbeiðsgevaranum 600.000 krónur umframt sakarmálskostnaðin.

In.fo

---

Barbara Holm 18.04.2016 (14:00)

**Skattamálið: Ósamsvar millum bankastjóran og skjølíni**

Tað gingu heili 22 mánaðir frá tí, at granskoðanin skrivliga segði við nevndina í Eik, at tey ikki meta tað er lógligt at draga tapið á 90 milliónir krónur frá í skatti, til nevndin avráddi at venda sær aftur til Taks.

-Hví siga tit ikki Taks frá, at granskoðarin hjá tykkum er ósamdur við tykkum í hasari tulkningini, so Taks veit hvat støðan skal takast útfrá, spurdi Bogi Godtfred fríggjakvøldið, tá ið Súni Schwartz Jacobsen var gestur í Dagur&Viku.

Og stjórin svaraði:

-Tá tað kom fram, avráddi nevndin 26. januar í 2016, at vit skuldu taka kontakt til Taks aftur, og bjóða teimum oman á fund í Eik banka, har granskoðarin eisini greiddi frá sínari hugsan.

Men tað má sigast at vera ósamsvar millum tað, sum bankastjórin førði fram fríggjakvøldið, og tað, sum skjølíni hjá Sosialinum vísa. Tí longu í mars 2014 sendi granskoðanin eitt skriv til nevndina í Eik. Har var sagt, at tað eftir teirra meting ikki er loyvt at draga tapið frá hvørki sum skattafrádrátt ella sum skattligt goodwill.

Og longu í mars 2013 - 34 mánaðir áðrenn Eik nevndi tað fyri Taks - var hetta málið fyri hjá granskoðanini við somu niðurstøðu.

Hóast hetta varð sent í mars 2014, so sigur Súni Schwartz Jacobsen við Dagur&Viku, at so skjótt tað kom fram, at granskoðarin var ósamdur við nevndina, so vendu tey sær til Taks. Tað eru tó 34 mánaðir ímillum, at granskoðanin segði sína hugsan um málið, til at Eik vendi sær aftur til Taks.

In.fo

---

Birgith Lassen 18.04.2016 (14:17)

**Óttast at 400 fólk eru druknað í dag**

Italski forsetin sigur júst nú við Reuters, at eini 400 menniskju helst druknaðu í Miðalhavinum í dag, tá ein bátur koppaði á veg til Evropa. Enn hevur Italska bjargingartænastan ikki váttað tíðindunum, men fleiri altjóða miðlar bera somu søguna fram. Og við Reuters sigur italski forsetin soleiðis:

- Evropa noyðist nú at fyrihalda seg til enn ein sorgarleik í Miðalhavinum, har fleiri hundrað menniskju helst hava latið lív, segði altso Sergio Mattarella, forseti í Italia.

Hesi 400 fólkini sum helst eru druknaði í morgun, vóru flóttafólk á veg frá Norður Afrika til Evropa. Í fjør lótu fleiri túsund menniskju lív í eini roynd at flýggja til Evropa.

In.fo

---

Vilmund Jacobsen 18.04.2016 (18:36)

**Vænta nógvan svartkjaft í Fuglafirði**

Á Havsbrún í Fuglafirði vænta tey fleiri skip, sum dagarnir ganga, nú svartkjafturin er komin í føroyskan sjógv, og prísirnir eru at liva við hjá virkinum.

- Alt eftir, hvussu fiskiskapurin verður, kann eisini roknast við, at neyðugt verður av og á at bíða eftir landingartørni. Landingarorkan hjá okkum liggur millum 100 og 130 tons um tíman - alt eftir, hvussu tað gongur at fáa fiskin upp úr skipunum.

Á virkinum í Fuglafirði verður sagt, at gongst, sum tað plagar at gera hesa tíðina av árinum, kann roknast við, at svartkjaftur verður at fáa í føroyskum sjógvi fram til byrjanina av juni mánaði.

- Tá plagar fiskurin at fara norður av, sum vit rópa tað - og spjaðir seg, og tá plagar veiðan ikki at roynast.

Á Havsbrún siga tey, at tá svartkjafturin seinni aftur - í november og desember - kemur suður yvir aftur ávegis suður í ES-sjógv at gýta, plaga skipini aftur at fáa svartkjaft í føroyskum sjógvi.

- Men, frá nú av og umleið hálvan annan mánaða fram, vænta vit, at fleiri svartkjaftalandingar verða í Fuglafirði, verður lagt aftrat.

In.fo

---

Pætur Albinus 18.04.2016 (21:51)

### **Tottenham leggur trýst á Leicester**

Tottenham hevði í kvøld møguleikan at eta seg meiri inn á Leicester í oddastríðnum í Premier League, tá ið London-felagið var á vitjan hjá Stoke.

Harry Kane syrgdi longu í 9. minutti fyri eini 1-0-leiðslu til Tottenham. Hendan leiðslan helt sær til hálvleikssteðgin.

Í seinna hálvleiki blásti Tottenham mótstøðuliðið av vøllinum. Harry Kane skeyt eitt mál afturat og Dele Alli tvey, soleiðis at Tottenham vann 4-0.

Sigurin hjá Tottenham kundi væl verið enn størri, og lítil ivi man vera um, at Tottenham í kvøld sendi ein boðskap um, at teir skulu takast í álvara.

Leicester fekk bara eitt stig í gjár, og tað merkir, at Tottenham nú einans er fimm stig aftanfyrri Leicester. Fýra dystir eru eftir at spæla.

In.fo

---

Vilmund Jacobsen 18.04.2016 (19:24)

### **Teir bjargaðu sær í land í Lokloysi**

Mangur søguligur merkisdagur fer aftur við borðinum, uttan at samtíðin gevur teimum gætur. Soleiðis er eisini við Haraldsdegi, 15. mars 1866. Henda dagin fyri 150 árum síðan kom ein bátur av Sandi illa fyri, tá teir komu undir kavaroksomn av landsynningi, staddir úti í miðhavi vestan fyri Sandoyinna.

Teir royndu at vinna inn um Knæið, men tað var ikki hugsingur um. Síðani royndu teir at sleppa inn á Søltuvík, men har var ókyrt, og ýtini at rógva eftir sóust ikki í kavarokinum, og tí var ikki hildið ráðiligt at royna.

Meðan teir baksaðu, skipaði elsti maður á bátinum, Haraldur á Skeljalagnum, fyri, at róð varð norður í Lokloysi, sum er sermerkt stað norðarlaga á vestursíðuni á Sandoyinni. Hetta er líka sum ein náttúruhavn, sum menn áður brúktu til at seta upp í.

At neyðstøddu menninir henda dagin fyri 150 árum síðan valdu at seta upp í Lokloysi, var teirra bjarging. Teir drógu bátin á land í Lokloysi, og fyri at halda hitanum hesa longu nátt tóku teir saman hendur og dansaðu og kvóðu alla náttina á tamb á helluni. Dagin eftir varð veðrið blíðkað, og teir róðu til Sands í øllum góðum.

Henda frásøgn er úr forvitnisligu bókini hjá Ólavi Clementsen - Søgga og Skemt av Sandi. Ólavur Clementsen starvaðist í mong ár á Matrikkulstovuni, og haðani vita flestu, sum eru tilkomin, hvør høvundurin er.

In.fo

---

## Eingin oljusemja - oljuþrísurinn kavar

18.04.2016 - 06:17

Oljuframleiðandi londini sum hittust í Doha í Katar í gjár kláraðu ikki at semjast um at frysta oljuframleiðsluna.

Tað vóru serliga Saudi-Arabia og Iran sum ikki kundu semjast. Saudi Arabia kravdi at Iran skuldi minka um framleiðsluna, men Iran noktaði. Iran er á fyrsta sinni í nógv ár aftur at finna sum oljuseljandi land á heimsmarknaðinum, aftaná at handilsforðingarnar eru strikaðar.

Umframt OPEC-londini luttók eisini Russland á fundinum í Katar.

Oljuþrísurinn lækkar skjótt í morgun. Lækkandi oljuþrís sóu vit longu í farnu viku, tí greinarar tulkaðu boðini frá fleiri av oljuframleiðandi londunum sum tekin um at eingin semja var á veg, og tað vísti seg at passa.

Fyri viku síðani kostaði eitt fat av Norðsjóvaroljuni Brent upp móti 44,50 dollarar. Í morgun kostar sama fatið 41,28 dollarar.

Portal.fo

---

## Víkingur var stóri vinnarin sunnudagin

18.04.2016 - 08:05

Um vikuskiftið var Víkingur stóri vinnarin í Effodeildini. HB, NSÍ, B36 og KÍ fingur ikki fulla úrtøku, meðan Víkingur, nærum sum vant, gjørði eitt megnar hál móti NSÍ við Løkin. Mikukvøldið og hóskvøldið verður aftur spælt í Effodeildini, og um vikuskiftið verður spælt í steypakappingini.

Víkingur hevði eitt nærum perfekt umfar um vikuskiftið, tá nærmastu kappingarneytarnir allir mistu stig, og mikukvøldið kemur TB á vitjan í Sarpugerð. TB fekk ein lúsing frá ÍF á heimavølli sunnudagin, so teir eru sera uppsettir til at fóta sær aftur skjótast gjørligt. Víkingur má tó metast sum greiður favorittur. Dysturin byrjar klokkan 17:30.

Klokkan 18:00 mikukvøldið verður dystur í Gundadali, har HB tekur móti B68. Bæði liðini fingur javnleik sunnudagin, men B68 vóru munandi fegnari um sítt stig sum teir vunnu á Skála, enn HB var um sítt stig frá heimadystinum móti AB. HB má metast sum greiður favorittur, men hinvegin, tað vóru havnarmenn eisini móti AB.

Hósdagin verða trýggir dystir spældir, og serliga er tað dysturin í Gundadali millum B36 og NSÍ sum hevur stóran áhuga. Liðini hava fingið eina svingandi byrjan, men eru tó enn við har uppi í oddinum. Men tað blívur ikki við at ganga, um ikki full úrtøka javnan verður vunnin. Hini oddaliðini bíða ikki eftir teimum.

á Fløtugerði í Fuglafirði tekur ÍF móti Skála, og her kann ÍF hála seg upp móti oddaliðunum, eftir eina heldur keðiliga kappingarbyrjan.

Argjamenn fingur eitt frálíkt úrslit móti HB í Gundadali sunnudagin, og tað eigur at geva teimum hópín av sjálvsáliti, nú teir taka móti KÍ hóskvøldið. KÍ fekk javnleik í Klaksvík móti froyameistararnum, B36, og á Argjum eigur javnleikur at vera avgjørt minimumskrav. KÍ er favorittur, men AB hevur víst, at tað kann arga oddaliðini.

Úrslit

Sunnudagin 17. apríl

HB-AB 0-0

NSÍ-Víkingur 1-3

TB-ÍF 0-3

KÍ-B36 1-1

Skála-B68 0-0

Dystarskrá:

Mikudagin 20. apríl

Kl. 17:30 Víkingur-TB

Kl. 18:00 HB-B68

Hósdagin 21. apríl

ÍF-Skála  
AB-KÍ  
B36-NSÍ  
Portal.fo

---

### **07 Vestur megnar at fylgja EB/Streymi**

18.04.2016 - 09:00

Eins og í Effodeildini, verður aftur spælt í 1. deild mikudagin. Fimm dystir eru á skránni, og dysturin við serligum áhuga komandi umfar er millum 07 Vestur og Giza/Hoyvík. Bæði liðini vunnu um vikuskiftið, og eru uppi í oddinum av 1. deild. Heilt í oddinum er EB/Streymur, sum hava vunnið allar sínar dystir.

07 Vestur tykist vera einasta lið sum veruliga kann hanga í EB/Streymi í oddastríðnum. Um vikuskiftið vunnu vágamenn 1-0 á útivølli móti B71. Málskjúttin var stinni miðvallarin, Martin Tausen, sum kom til felagið frá TB í fjør. 07 Vestur hevur nú 13 stig, tvey færri enn EB/Streymur.

Á heimavølli fekk Giza/Hoyvík ein rimmar sigur á FC Suðuroy leygardagin. Tvíburðarnir Tóki og Teitur Mortensen løgdu vágbingar á odda 0-2, men síðani tók Ahmed Keita sakina í egnar hendur og avgjörði dystin við tveimum málum, eitt hvørju meðna málið hjá Eliasi Evenssyni.

EB/Streymur vann fimta dystin á rað, 3-0 á NSÍ, og er á beinari kós upp í Effodeildina aftur. Sundalagsmenn hava skotið 21 mál og bert latið fyra inn.

Úrslit

Víkingur KÍ 3-2

B71-07 Vestur 0-1

Giza/Hoyvík-FC Suðuroy 3-2

HB-AB 4-1

EB/Streymur-NSÍ 3-0

Dystarskrá:

Mikudagin 20. apríl

KÍ-FC Suðuroy

07 Vestur-Giza/Hoyvík

AB-EB/Streymur

NSÍ-HB

B71-Víkingur

Portal.fo

---

### **Polar Princess kom á Kollafjørð í morgun við 720 tonsum**

18.04.2016 - 11:08

Grønlandski verksmiðjutrolarin, Polar Princess, kom á Kollafjørð í morgun við 720 tonsum.

Teir hava roynt í Barentshavinum hendan túrin. Tað, sum er í lastini er heysaður toskur.

Áðrenn farið verður nýggjan túr skulu teir skifta fólk.

Rætting: Polar Princess hevur verið til fiskiskap í Barentshavinum í 41 dagar, og hevur fiskað 1800 tons tilsamans. Hinar lastinar eru landaðar í Noreg.

Fiskur.fo

---

### **Meting um tilfeingið fyri viku 16 2016**

Friday, 15 April 2016

Samandráttur: Línuskip: Fimm ísfiskalínuskip fiska við Ísland. Eitt landar mánadagin, tað hevur mest av hýsu. Hini eru nýliga byrjaði túr, so tey koma neyvan inn í vikuni. Eisini tvey frystilínuskip eru við

Ísland. Túrurin hjá teimum er um at verða liðugur. Undir Føroyum eru fleiri línuskip. Vit vantað at tvey av teimum koma at landa mánadagin og so okkurt seinni í vikuni. Tað er mest toskur, hýsa, brosma og longa skipini fáa.

Útróður: Streymurin verður brúkiligur alla vikuna og veðri verður hampuligt tað mesta av tíðini, so tí vantað vit nakað av útróðri.

Djúpvatnstrolarar: Tveir fiska mest av upsa og ein fiskar mest svartkalva. Vantandi koma teir helst at landa miðskeiðis í vikuni. Ein er í beinleiðis veiðu eftir stinglaksi og ein fiskar svartkalva og frystir fiskin umborð.

Partrolarar: Tey flestu pørini eru til fiskarí. Eitt par landar mánadagin og so landa nøkur seinni í vikuni. Framvegis smáligt fiskarí. Eitt par er vesturi á Íslandsrygginum og fiskar tosk. Teir landa helst miðskeiðis í vikuni.

Trolbátar: Fýra trolbátar eru norðanfyri og fiska. Teir fáa mest tosk og so nakað av hýsu, reyðsprøku og tungu. Vantandi landa tryggir mánadagin og so tann fjóðri seinni í vikuni. Helst fer onkur eisini út um vikusskiftið.

Garnaskip: Tvey fiska svartkalva og helst kemur ein at landa síðst í vikuni, meðan hin landar neyvan fyrr enn í aðru viku. Fiskaríið er brúkiligt.

Fmf.fo

---

**Valutanavn** ▼

**Nationalbankens  
middelkurs**

Australske dollar	506,76
Bulgarske leva	380,49
Brasilianske real	187,89
Canadiske dollar	509,29
Schweizerfranc	681,72
Kinesiske renminbi.yuan	101,61
Tjekkiske koruna	27,540
Euro	744,17
Britiske pund	932,78
Hong Kong dollar	84,87
Kuna	99,16
Ungarske forint	2,3980
Israelske new shekel	174,27
Indiske rupees	9,8900
Japanske yen	6,0838
Mexicanske peso	37,390



Norske kroner	79,74
Newzealandske dollar	456,46
Polske zloty	172,83
Russiske rubel	9,6900
Svenske kroner	80,93
Singapore dollar	485,50
Thailandske baht	18,790
Tyrkiske lira	230,74
US dollar	658,21
Sydafrikanske rand	45,080

Danskebank.dk

---

#### **Andlát**

Jenny Peodora Andrea Joensen, fødd Højgaard, ættað av Toftum, andaðist mánadagin 18. apríl á Boðanesheiminum 91 ára gomul.

Metta Olsen, úr Árnafirði, andaðist sunnudagin 17. apríl, 89 ára gomul.

Karin Godtfred andaðist leygardagin 16. apríl, 96 ára gomul.

Marita Arge Magnussen, Tórshavn, andaðist fríggjadagin 15. apríl, 81 ára gomul,

---